

## राष्ट्रभाषाको भविष्यउपर एक दृष्टि

(१)

राज्य-व्यवस्था-विधि वा विधान  
रहन्छ जस्मा लिपि-लिख्यमान ।  
बोलिन्छ चारैतिर जो विशेष  
त्यै राष्ट्रभाषाकन मान्छ देश ॥

(२)

धेरै जनाले प्रिय मानिएको  
जो राष्ट्रभाषा छ चलीरहेको ।  
यस्मा छ जातीय महत्त्व हाम्रो  
प्रचार यस्कै हुनुपर्छ राम्रो ॥

(३)

प्रचारका साथ शनैः सुधार  
सुधारमा नैतिकता-विचार ।  
विचारमा जागृति जग्मगाओस्  
परन्तु उच्छृङ्खलता नआओस् ॥

(४)

यो फूर्तिलो बालक राष्ट्रभाषा  
लिएर लाखौँथरि भित्र आशा ।  
हर्दो छ प्यारा कविको मुहार  
चाहन्छ तीखो कलमी विचार ॥

(५)

त्यो चाह-माथी समयाऽऽनुसार  
शनैः शनैः पूर्ण गरी सुधार ।  
साहित्यको सिर्जनमा नलागे  
यो राष्ट्रभाषा रहँदै न आगे ॥

(६)

कैशोर यस्को छ उमेर खास  
कमै छ माधुर्य-कला विलास ।  
सुडोल छन् अङ्ग परन्तु साना  
चाहन्छ यो पौष्टिक तत्त्व नाना ॥

(७)

शैथिल्य, भद्दापन दोष फाली  
कुनै कडा बन्धनमा नहाली ।  
यस्ताई पारौँ परिपुष्ट राम्रो  
कल्याण यस्मा छ अनन्त हाम्रो ॥

(८)

हिमालको स्वच्छ उपत्यकामा

जो खेल्छ ठण्डा हिमको हवामा ।  
त्यो राष्ट्रभाषा बलियो नहोला  
भन्ने जगत्मा कुन मूर्ख होला ? ?

(९)

यस्लाई हुर्काउनका निमित्त  
जो भानुभक्ताऽऽदि थिए प्रवृत्त ।  
पवित्र तेही तिनको प्रयास  
प्रकाशमा आज खडा छ खास ॥

(१०)

विशुद्ध नैसर्गिकता नमारी  
नचाहिँदो नक्कल दूर सारी ।  
त्यै रूप-रेखाहरुमा विशेष  
सौन्दर्य भर्दै गर भन्छ देश ॥

(११)

नवीन विच्छित्ति-विशेष-शाली  
पाश्चात्य क्यै रङ्गसमेत हाली ।  
यस्लाई सर्वोत्तम गर्नुपर्छ  
जस्बाट कर्णाऽमृत सर्र गर्छ ॥

(१२)

नेपालका सन्तति हामि कोटि  
यै कामको खातिर एक चोटि ।  
भर्यौं भने तत्पर एक-साथ

निस्कन्छ अर्कै जुगको प्रभात ॥

(१३)

मुक्ताऽऽवली भैं पदयोजना होस्  
माधुर्य भित्री तहमा घना होस् ।  
सुन्दा र भन्दा रसिलोपनाको  
प्रकाश भल्कोस् कवि-कल्पनाको ॥

(१४)

भाषा छ यो कल्पलता-समान  
साहित्य जो उज्ज्वल पुष्प जान ।  
जो गर्छ त्यस्ले मतिको विकास  
स्वर्गीय त्यै हो फुलको सुवास ॥

(१५)

यो कल्पवल्ली बिच कल्पनाको  
प्रभावले पुष्प कुवासनाको ।  
निस्क्यो भने त्यो पर गर्नुपर्छ  
सुपुष्पको आदर गर्नुपर्छ ॥